

PATHIEN CHÂWIMÂWI VE HLAK RAWH

Rev. Lalsiemthar Joute

“Aw hung ta u, Lalpa châwimâwiin hlimtakin hla sak ei tiu; ei insandamna lungpui châwimâwiin hlimtakin khêk ei tiu.” (Sam 95:1)

‘Inpâkna’ ti le ‘châwimâwina’ ti hi a ieng lem him pawimaw lem a ta? Hi thumal pahnihai hi hieng zâwng khera khaikhin ðûl bêk naw sienkhawm hi thu ka ziek lei hin ka ngaituo ve rak chu tie. Iengkhawm nisien Pathien ropui zie eini haiin ei târlangna el bâka châwimâwina le inpâkna ata ding hrim ei inhlân lem a ni ti hre zingîn hieng thumal pahni hai hin ei subjecta ding hin an pawimaw dân an ang char a nih ti hi ei hriet nuom a um.

Ei ram kohran hi kum za chuong kristien ei ni ve ta a. Ei ringtu nina upat ang hu hin chu ei chung a hin Pathien hi a lungawi chie dim ? ti hi ngatuo tham tlingin ka hriet. A malsâwmna ei dawngrawn ang hin ama hi ei inpâkin ei châwimâwi chie am aw! Mal mi sâwmtu hi hre chang dêr lovin, ei phu lei rênga ei dawngah ei lo ngaipal el chun ei va thaw suol nasa awm de! Nikhat lai khan Imphalah ka van zin vaka. Motor sângah Pathien thu ramtin kan ti ti malam peia. Chu taka chun unaupa pakhat hin “ei hringna chung a hin thu neina iengkhawm ei nei naw a, zana thi ang dêra ei zâl lai Pathienin a mi vênga zîngkâr damtaka a mi hang keitho nawk el dam hi kei chu ka lâwm thei taluo a, ðhungpuma lâwmthu hrila ðawngtâina ka nei hma hin, ka la zâl zing lai Pathien kan pâk a, Lalpa, I va ropui de aw... tiin ka bau hin thil iengkhawm ka hril hma’n Pathien inpâkna le châwimâwina in ka rawl hi kan suo hmasa tak hlak” a ti a, a ropui ka ti ngei ie. Ei Pathien hi inpâk tlâk Pathien a ni a, châwimâwi phu hlie hlie Pathien a ni bawk a nih ti hi ei hriet tasa khawm nisien ei zuk hriet thar nawk hi nuom a um hle.

Kum khat lai khan Muolvaiphei ðawngtâina tlângah Churachandpura kohran tum tuma ðuoituhai camp an nei a. Chulaichun kei lem chu Pastor ka la ni nawh. Ana chu camp volunteer dinga ruot ka ni angin ka va ðang ve a. Vaiphei Pastor senior takel pakhat le hin tûk khat chu zîngkar inhma tak hin inhnâwm kan fe inruola. Chulaichun êkin khawm chu se takel temporary deua siem a la nia, a in khawm chu rangva bang, ruo a chep le a kawt parda khawm saiip khai ðawp el lai a ni el bâka sei deua bawl a ni nghe nghea. Chu pa chu ka kawl chara inhnâwm ana, a zuk inhnawm thlâk char chu “Halleluia” a hung ti a, ka nui a suk za ang reng khawpela, a khaw hnungin ama le chun kan inpawla, thlarau mi takel a lo nih. Ama chun **“iengkimah Pathien ei inpâkin ei châwimâwi ding a nih.** Ama zârin ei hringin ei châng a, ama zârin iengkim malsâwmna hai hi ei dawng lem chau a nih” a ti a. Pathien ropui zie a pholang chieng khawpel ie. Ramtin ka ngaitua ei kohran Reformed Presbyterian Church hi India hmarsak biela ding chun eini nêka malsâwmna, vân manna dawng ða unau kohran dang hai ka zuk dap vêla, tu kohran khawm eini nêka hnienghnar pakhat khawm ka hriet dêr nawh. Chu bâkah ram le hnam ta ding ngei khawma ðhangpuina sin thaw tieng kawnga a kawt hawng lien tak khawm ei ni nghe nghe in ka hriet. Thilthlum chu phaivangin an bawr nuom ti hi thu dik umsa a ni ang hrimin Pathien malsâwmna ei dawng hai lei hin kohran cencus khawm pung tieng hma ei sâwn hle. Ana chu khuoiin pârzu a dawk zo chun a vuong hmang nawk hlak ang khan ei malsâwmna dawng hi a pâr tlân ding chawu hung hai hin vuong kîr nawk annaw leh, ui in a luok a liek nawk hlak ang khan luok liek nawk el naw chu kohran mipui haiin thaw ding ei nei naw rêng a nih. Chuleichun hieng thilhai po po hi Ephesi kohran kuoma kawngkhat a la bâk zie a hril ang deu khan eini khawm ei bâkna lien takel chu a nih nin an lang. Tu theida lo dingin ei ziepui hang phawr dawk vak ei tih ie. Biel fang huna khawm hin malsâwmna neitupa beisei nêkin a thil mi pêka hin ei lo buoi lem vawng el khawm hi nin anlang leiin a pawî tak zet a nih.

Ei hotu haiin Pathiena inthawkin vision ða takel an neia kohran hmakhuo ngai takin hmasâwmna a um ding chun ‘CHANGE’ a ðûl a nih an ti an ti a. Hi hi khawm hi tuhai Presbytery in am a nih, Synod rorêna zâwlah SAP ðawng hmang tlâwm le kohran lekha haiah a thei hram chun sap ðawngin ziek naw hram inla ti kha an duthusam a ni bawk a, khawhem ei tawng ngeiin hang inlet ei tih! CHANGE ti hi

THLENG DANGLAM tina a ni a, chuleichun ei kohran mizie hai khawm hi thleng danglam ngai tam tak um ngei a tih. Chu laizing chun kei ka lo invawi ve chu Rom zieka “a siemtu biek nêkin a isiemhai biein a rawng an bâwl lem si a” (1:25) a lo ti an. A rau ram nêkin ei malsâwmna dawng hai beiseina hin ei lungril a hluo rawn lem a nih. Hi lei tak hin kohran khawma hma ei sâwn ding angin ei sâwn thei naw pha a nih. Hieng thil hai hi ei suk danglam vat a pawimaw a nih. Chuleichun ei thil nei hai le hin ei Pathien ei châwimâwi hi a ðul takzet a nih. Lalpan ei mamaw hai a hrieta, ei tul le pawimaw ang dungzuiin malsâwmna tiem senglovin mal a mi sâwm a. Hieng thil hai lei hin ei Pathien kuomah lâwmthu hril nachang ei hriet a pawimaw takzet a nih. Chuleichun ei Pathien thu târlangin a mi hril angin “aw hung ta u, Lalpa châwimâwiin hlimtakin hla sak ei tiu, ei insandamna lungpui châwimâwiin hlimtakin khêk ei tiu” a ti hi lungril taka hre a, ei Pathien hausakna le a ropuina hai chiengtaka hre tu ei ni hi nuom a um hle a nih. Chuleichun unau, I insûng le kohran fethlenga amaa malsâwmna i dawng hai lei hin i Pathien chu lungril taka inpâkin châwimâwi ve hlak rawh aw...

Rev. Lalsiemthar Joute hi Evangelist at Large sin thawin Rengkaiyah a nuhmei le nau pasal pahni le nau nuhmei pahni neiin an khawsa mêk a nih. Ama hi RPCNEI a ding chun Pathien thuhrlitu ei suong vâwr a nih.